



**ALL INDIA RADIO THIRUVANANTHAPURAM**

**ആകാശവാണി, തിരുവനന്തപുരം  
പ്രാദേശിക വാർത്തകൾ**

**TIME: 06.30 PM**

**DATE: 20.04.2024**

**പ്രധാനവാർത്തകൾ**

1. രാജ്യത്ത് ലോക്സഭാ തിരഞ്ഞെടുപ്പിന്റെ മൂന്നാം ഘട്ടത്തിനുള്ള നാമനിർദ്ദേശ പത്രികകളുടെ സൂക്ഷ്മപരിശോധന പൂർത്തിയായി. സ്ഥാനാർത്ഥിത്വം പിൻവലിക്കാൻ തികച്ചൊഴുപ്പ് വരെ അവസരം.
2. സംസ്ഥാനത്ത് വോട്ടെടുപ്പിന് ഇനി 5 ദിവസങ്ങൾ. മൂന്ന് മൂന്നണികളുടെയും സംസ്ഥാന -ദേശീയ നേതാക്കൾ വിവിധ മണ്ഡലങ്ങളിൽ പ്രചാരണ പരിപാടികളിൽ സജീവം.
3. പൊതു തിരഞ്ഞെടുപ്പുമായി ബന്ധപ്പെട്ട് വ്യാജ വാർത്തകൾ നിർമ്മിക്കുകയും പ്രചരിപ്പിക്കുകയും ചെയ്യുന്നവർക്കെതിരെ കർശന നടപടിയുമായി കേരള പോലീസ്.
4. സംസ്ഥാനത്ത് പക്ഷിപ്പനി റിപ്പോർട്ട് ചെയ്ത സാഹചര്യത്തിൽ പൊതുജനാരോഗ്യ നിയമ പ്രകാരം നടപടി സ്വീകരിക്കാൻ മന്ത്രി വീണാ ജോർജ്ജ് നിർദ്ദേശം നൽകി.
5. തൃശൂർ പൂരത്തിന് സമാപനം. ശ്രീ പദ്മനാഭസ്വാമി ക്ഷേത്രത്തിലെ പൈങ്കുനി ഉത്സവ ആറാട്ട് നാളെ.
6. ഐപിഎൽ ക്രിക്കറ്റിൽ ഇന്ന് ഡൽഹി ക്യാപ്പിറ്റൽസ് - സൺ റൈസേഴ്സ് ഹൈദരാബാദ് പോരാട്ടം.

\*\*\*\*\*

---

## ലോക്സഭാ തിരഞ്ഞെടുപ്പ് രണ്ടാം ഘട്ടം- രാജ്യം

രാജ്യത്ത് ലോക്സഭാ തിരഞ്ഞെടുപ്പ് ആദ്യഘട്ട വോട്ടെടുപ്പ് പൂർത്തിയായതോടെ രണ്ടാം ഘട്ട പ്രചാരണം ശക്തമായി. 12 സംസ്ഥാനങ്ങളിലേയും കേന്ദ്ര ഭരണ പ്രദേശങ്ങളിലെയും 88 ലോക്സഭാ സീറ്റുകളിലേക്കാണ് ഈ മാസം 26 ന് രണ്ടാം ഘട്ടത്തിൽ വോട്ടെടുപ്പ് നടക്കുന്നത്. കേരളത്തിലെ 20 സീറ്റുകൾ, കർണാടകയിൽ 14 , രാജസ്ഥാനിൽ 13, ഉത്തർപ്രദേശ്, മഹാരാഷ്ട്ര എന്നിവിടങ്ങളിൽ എട്ട് സീറ്റുകൾ, മധ്യപ്രദേശിൽ ഏഴ് , അസം, ബിഹാർ എന്നിവിടങ്ങളിൽ അഞ്ച് , പശ്ചിമ ബംഗാളിലും ഛത്തീസ്ഗഢിലും മൂന്ന് വീതം സീറ്റുകളിലും ത്രിപുരയിലും ജമ്മു കശ്മീരിലും ഓരോ സീറ്റിലുമാണ് വോട്ടെടുപ്പ് നടക്കുന്നത് .

\*\*\*\*\*

## സൂക്ഷ്മപരിശോധന

രാജ്യത്ത് ലോക്സഭാ തിരഞ്ഞെടുപ്പിന്റെ മൂന്നാം ഘട്ടത്തിനുള്ള നാമനിർദ്ദേശ പത്രികകളുടെ സൂക്ഷ്മപരിശോധന അവസാനിച്ചു. തികളാഴ്ചയാണ് സ്ഥാനാർത്ഥിത്വം പിൻവലിക്കാനുള്ള അവസാന ദിവസം. മൂന്നാം ഘട്ടത്തിൽ 10 സംസ്ഥാനങ്ങളിലെയും രണ്ട് കേന്ദ്രഭരണ പ്രദേശങ്ങളിലെയും 94 പാർലമെന്റ് സീറ്റുകളിലേക്കാണ് വോട്ടെടുപ്പ് നടക്കുക. മെയ് ഏഴിനാണ് വോട്ടെടുപ്പ്.

\*\*\*\*\*

## തിരഞ്ഞെടുപ്പ്- പ്രചാരണം

രാഷ്ട്രീയ പാർട്ടികളുടെ മുതിർന്ന നേതാക്കൾ രാജ്യത്തുടനീളം സംഘടിപ്പിക്കുന്ന പ്രചാരണ പരിപാടികളിൽ

പങ്കെടുക്കുന്നുണ്ട്. പ്രധാനമന്ത്രിയും മുതിർന്ന ബിജെപി നേതാവുമായ നരേന്ദ്ര മോദി മഹാരാഷ്ട്രയിലെ നന്ദേഡിലും പർഭാനിയിലും തിരഞ്ഞെടുപ്പ് റാലികളെ അഭിസംബോധന ചെയ്തു. രാജ്യത്ത് ജനാധിപത്യത്തിന്റെ ഉത്സവ വേളയിൽ വോട്ടർമാർ തങ്ങളുടെ വോട്ടവകാശം പരമാവധി പ്രയോജനപ്പെടുത്തണമെന്ന് അദ്ദേഹം പറഞ്ഞു. കർണാടകയിലെ ചിക്കബല്ലാപുരിലും ബെംഗളൂരുവിലും പ്രചാരണ പരിപാടികളിൽ പ്രധാനമന്ത്രി പങ്കെടുത്തു. കർണാടക മുഖ്യമന്ത്രിയും കോൺഗ്രസ് നേതാവുമായ സിദ്ധരാമയ്യയും മൈസൂർ, മാണ്ട്യ മണ്ഡലങ്ങളിൽ പ്രചാരണം നടത്തി. കോൺഗ്രസ് നേതാവ് രാഹുൽ ഗാന്ധി ബിഹാറിലെ ഭഗൽപുരിൽ തിരഞ്ഞെടുപ്പ് റാലിയെ അഭിസംബോധന ചെയ്തു.

\*\*\*\*\*

**പ്രചാരണം - കേരളം**

കേരളത്തിൽ 20 ലോക്സഭാ മണ്ഡലങ്ങളിലേക്കുള്ള വോട്ടെടുപ്പിന് ഇനി 5 ദിവസം മാത്രം. മൂന്ന് മൂന്നണികളുടെയും സംസ്ഥാന -ദേശീയ നേതാക്കൾ വിവിധയിടങ്ങളിൽ പ്രചാരണ പരിപാടികളിൽ പങ്കെടുക്കുന്നുണ്ട്. തിരുവനന്തപുരത്തെ എൻഡിഎ സ്ഥാനാർത്ഥിയും കേന്ദ്ര സഹമന്ത്രിയുമായ രാജീവ് ചന്ദ്രശേഖറിനെ പിന്തുണച്ച് ഇന്ന് സംഘടിപ്പിച്ച അനന്തപുരി മഹിളാ കൂട്ടായ്മയിൽ തമിഴ് നാട്ടിൽ നിന്നുള്ള ബി.ജെ.പി നേതാവ് വിജയധരണി സംസാരിച്ചു. കവടിയാർ ഉദയ് പാലസിൽ സംഘടിപ്പിച്ച സ്റ്റുഡന്റ്സ് കോൺക്രേവിനെ ശ്രീ രാജീവ് ചന്ദ്രശേഖർ അഭിസംബോധന ചെയ്തു. ചാലക്കുടി ലോക്സഭാ മണ്ഡലത്തിലും പത്തനംതിട്ടയിലും നടന്ന പൊതു സമ്മേളനത്തെ എഐസിസി ജനറൽ സെക്രട്ടറി പ്രിയങ്കാഗാന്ധി അഭിസംബോധന ചെയ്തു.

---

തിരുവനന്തപുരത്ത് കോൺഗ്രസ് സ്ഥാനാർത്ഥി ശശി തരൂരിന്റെ പ്രചരണാർത്ഥം നടത്തുന്ന റോഡ് ഷോയിലും ശ്രീമതി പ്രിയങ്ക പങ്കെടുത്തു. എൽഡിഎഫ് സ്ഥാനാർത്ഥിക്ക് പിന്തുണയുമായി സിപിഐഎം പോളിറ്റ് ബ്യൂറോ അംഗം ബൃന്ദ കാരാട്ട് ഇന്ന് തൃശ്ശൂരിൽ വിവിധ പ്രചാരണ പരിപാടികളിൽ പങ്കെടുത്തു. സി.പി.ഐ ദേശീയ ജനറൽ സെക്രട്ടറി ഡി.രാജ മാനന്തവാടിയിൽ എൽ.ഡിഎഫിനായി പ്രചാരണ യോഗത്തിൽ പങ്കെടുത്തു. സി പി എം ജനറൽ സെക്രട്ടറി സീതാറാം യെച്ചൂരി ആലപ്പുഴയിലും മുഖ്യമന്ത്രി പിണറായി വിജയൻ വടകരയിലും തിരഞ്ഞെടുപ്പ് പരിപാടികളിൽ സംസാരിച്ചു.

\*\*\*\*\*

### മണ്ഡലങ്ങളിലൂടെ - ഇടുക്കി - ഇൻട്രോ

ഇടുക്കി ലോക്സഭാ മണ്ഡലത്തിൽ തീ പാറുന്ന പോരാട്ടവുമായി സ്ഥാനാർത്ഥികൾ. മൂന്ന് മൂന്നണികളും പ്രമുഖ നേതാക്കളെ എത്തിച്ചുള്ള പ്രചരണത്തിനൊപ്പം കുടുംബ യോഗങ്ങളും വീട് കയറിയുള്ള വോട്ടർത്ഥനയും നടത്തുന്നുണ്ട്. മണ്ഡലത്തിലെ അവശ്യ സർവീസുകാർക്കുള്ള തപാൽ വോട്ടിംഗിന് ഇന്ന് തുടക്കം.

കൂടുതൽ വിവരങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ.....

(വോയ്സ്)

\*\*\*\*\*

### ആരോഗ്യ ഇൻഷുറൻസ് പോളിസി

ആരോഗ്യ ഇൻഷുറൻസ് പോളിസികൾ വാങ്ങുന്നതിനുള്ള പ്രായപരിധി ഒഴിവാക്കി ഇൻഷുറൻസ് റെഗുലേറ്ററി ആൻഡ്

---

ഡെവലപ്മെന്റ് അതോറിറ്റി ഓഫ് ഇന്ത്യ. 2024 ഏപ്രിൽ 1 മുതൽ, പ്രായം പരിഗണിക്കാതെ ആർക്കും പുതിയ ആരോഗ്യ ഇൻഷുറൻസ് വാങ്ങാൻ അർഹതയുണ്ട്. മുമ്പ്, വ്യക്തികൾക്ക് 65 വയസ്സ് വരെ മാത്രമേ പുതിയ ഇൻഷുറൻസ് പോളിസികൾ വാങ്ങാൻ സാധിച്ചിരുന്നുള്ളൂ. എല്ലാ പ്രായക്കാർക്കും ആരോഗ്യ ഇൻഷുറൻസ് ഉൽപ്പന്നങ്ങൾ നൽകുന്നുണ്ടെന്ന് ഇൻഷുറർമാർ ഉറപ്പാക്കണമെന്നു IRDAI പുറത്തിറക്കിയ വിജ്ഞാപനത്തിൽ പറയുന്നു.

\*\*\*\*\*

### പക്ഷിപ്പനി- മന്ത്രി വീണാ ജോർജ്ജ്

ആലപ്പുഴ ജില്ലയിൽ പക്ഷിപ്പനി റിപ്പോർട്ട് ചെയ്ത സാഹചര്യത്തിൽ പൊതുജനാരോഗ്യ നിയമ പ്രകാരമുള്ള നടപടികൾ സ്വീകരിക്കാൻ മന്ത്രി വീണാ ജോർജ്ജ് ആരോഗ്യ വകുപ്പ് ഡയറക്ടർക്ക് നിർദ്ദേശം നൽകി. ജില്ലയിലെ പഞ്ചായത്തുകളിലും, സമീപ പഞ്ചായത്തുകളിലും, മുനിസിപ്പാലിറ്റികളിലും അടിയന്തിരമായി പഞ്ചായത്ത് തല സമിതികൾ കൂടുവാനും സ്ഥിതിഗതികൾ വിലയിരുത്തി നടപടികൾ സ്വീകരിക്കാനും നിർദ്ദേശത്തിൽ പറയുന്നു.

\*\*\*\*\*

### പൈക്കുനി ഉത്സവം

ശ്രീപദ്മനാഭസ്വാമി ക്ഷേത്രത്തിലെ പൈക്കുനി ഉത്സവത്തിന് നാളെ നടക്കുന്ന ആറാട്ടോടെ സമാപനമാകും. ഉത്സവത്തോടനുബന്ധിച്ചുള്ള പള്ളിവേട്ട ഇന്ന് നടക്കും.

വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രജു കോലിയാക്കോട്.....



---

(വോയ്സ്)

\*\*\*\*\*

**തൃശൂർ പൂരം**

പാറമേക്കാവ് തിരുവമ്പാടി ഭഗവതിമാർ വടക്കുംനാഥന്റെ ശ്രീമൂല സ്ഥാനത്ത് ഉപചാരം ചൊല്ലി പിരിഞ്ഞത്തോടെ തൃശ്ശൂർ പൂരത്തിനു സമാപനമായി. തിങ്ങി നിറഞ്ഞ ജനസാഗരത്തെ സാക്ഷിയാക്കി ആയിരുന്നു ഉപചാരം ചൊല്ലൽ. രാവിലെ പാറമേക്കാവിന്റെയും തിരുവമ്പാടിയുടെയും എഴുന്നള്ളിപ്പുകൾ മണികണ്ഠനാലിൽ നിന്നും നാൽക്കനാലിൽ നിന്നും ശ്രീമൂലസ്ഥാനത്തേക്ക് യാത്ര തുടങ്ങി. ശ്രീമൂലസ്ഥാനത്ത് ഇരു വിഭാഗത്തിന്റെയും മേളവും കുടമാറ്റവും നടന്നു. പാറമേക്കാവ്, തിരുവമ്പാടി ഭഗവതിമാരുടെ ഉപചാരം ചൊല്ലലിന് ശേഷം ആയിരുന്നു പകൽ വെടിക്കെട്ട്. 2025 മെയ് ആറിനാണ് അടുത്ത തൃശൂർ പൂരം.

\*\*\*\*\*

**സൈബർ പട്രോളിംഗ് - കേരള പോലീസ്**

സമൂഹമാധ്യമങ്ങളിൽ കുറ്റകരമായ പോസ്റ്റുകൾ, കമന്റുകൾ, വ്യാജവാർത്തകൾ എന്നിവ പോസ്റ്റ് ചെയ്യുന്നവർക്ക് എതിരെയും ഷെയർ ചെയ്യുന്നവർക്ക് എതിരെയും ശക്തമായ നടപടി സ്വീകരിക്കുന്നതിനായി റേഞ്ച്- ജില്ലാ തലങ്ങളിൽ സോഷ്യൽ മീഡിയ പട്രോളിംഗ് ടീമിനെ ചുമതലപ്പെടുത്തിയിട്ടുണ്ടെന്ന് കേരള പോലീസ് അറിയിച്ചു. എല്ലാത്തരം സൈബർ ആക്രമണങ്ങളും കണ്ടെത്തി നിയമനടപടി സ്വീകരിക്കുന്നതിന് 24 മണിക്കൂറും സൈബർ പട്രോളിംഗ് ടീം പ്രവർത്തിക്കും.

\*\*\*\*\*

### വനിതാ ഗുസ്തി- സെമി പ്രവേശം

കിർഗിസ്ഥാനിലെ ബിഷ്കെക്കിൽ നടക്കുന്ന ഏഷ്യൻ ഒളിമ്പിക്സ് യോഗ്യതാ മത്സരത്തിൽ ഇന്ത്യൻ താരങ്ങൾ സെമിയിൽ കടന്നു. വനിതാ ഗുസ്തി താരങ്ങളായ വിനേഷ് ഘോഗട്ട്, അൻജു മാലിക്, റീതിക, മാൻസി എന്നിവരാണ് സെമിയിൽ പ്രവേശിച്ചത്.

\*\*\*\*\*

### ഐ.പി.എൽ

ഐപിഎല്ലിൽ ഇന്ന് ഡൽഹി ക്യാപിറ്റൽസ് - സൺ റൈസേഴ്സ് ഹൈദരാബാദുമായി ഏറ്റുമുട്ടും. ന്യൂഡൽഹിയിലെ അരുൺ ജയിർ റ്റേഡിയത്തിൽ രാത്രി 7.30നാണ് മത്സരം. പോയിന്റ് പട്ടികയിൽ ഹൈദരാബാദ് നാലാമതും ഡൽഹി ക്യാപിറ്റൽസ് ആറാമതുമാണ്.

\*\*\*\*\*

### ഐ.എസ്.എൽ

ഐഎസ്എല്ലിൽ ഇന്ന് എഫ്സി ഗോവ, ചെന്നൈയിൻ എഫ്സിയെ നേരിടും. രാത്രി 7.30ന് ഗോവയിലെ ഫത്തോർഡ സ്റ്റേഡിയത്തിലാണ് മത്സരം.

\*\*\*\*\*

### നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത"എല്ലാ ശനിയാഴ്ചയും വൈകുന്നേരം 6.40 ന്

---

പ്രക്ഷേപണം ചെയ്യുന്നു. ഇന്നത്തെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

\*\*\*\*\*

## കാലാവസ്ഥ

സംസ്ഥാനത്ത് വേനൽ ചൂട് രൂക്ഷമായി തുടരുന്ന സാഹചര്യത്തിൽ വിവിധ ജില്ലകളിൽ കാലാവസ്ഥ വകുപ്പ് മഞ്ഞ ജാഗ്രത പ്രഖ്യാപിച്ചു. പാലക്കാട് 39 ഡിഗ്രി സെൽഷ്യസും ആലപ്പുഴ 38 ഡിഗ്രി സെൽഷ്യസും, കൊല്ലം, പത്തനംതിട്ട തൃശൂർ, കോഴിക്കോട്, കണ്ണൂർ ജില്ലകളിൽ 37 ഡിഗ്രി സെൽഷ്യസും താപനിലയാണ് ഇന്ന് രേഖപ്പെടുത്തിയിട്ടുള്ളത്. കർണാടക, ലക്ഷദ്വീപ്, ഗോവ , കൊങ്കൺ തീരങ്ങളിൽ ശക്തമായ കാറ്റിനും ഉയർന്ന തിരമാലയ്ക്കും സാധ്യതയുള്ളതിനാൽ മത്സ്യബന്ധനത്തിന് വിലക്കുണ്ട്.

\*\*\*\*\*

\*\*\*\*\*

\*\*\*\*\*